

**മോശയുടെ മുടുപടം**

അഞ്ചാം നൂറ്റാണ്ടിൽ ജീവിച്ചിരുന്ന പൗരസ്ത്യസഭാപിതാവായ സാരുഗിലെ യാക്കോബ് 763 പ്രസംഗങ്ങൾ എഴുതിയിട്ടുണ്ട്. ഇതിൽ 380 എണ്ണം ഇപ്പോൾ ലഭ്യമാണ്. 460 വരികളുള്ള 'മോശയുടെ മുടുപടം' എന്ന അദ്ദേഹത്തിന്റെ പ്രസംഗം വളരെ പ്രസിദ്ധമാണ്. മോശയുടെ മുടുപടത്തിന്റെ അർഥം ലളിതവും പ്രതീകാത്മകവുമായി അദ്ദേഹം അവതരിപ്പിച്ചിരിക്കുന്നു.

ഇസ്രായേൽജനത്തെ ഈജിപ്തു ദേശത്തുനിന്നും കാനാൻ ദേശത്തേക്ക് നയിക്കുന്നതിൽ പ്രധാന പങ്കുവഹിച്ച നേതാവാണ് മോശ. ദൈവം മോശ വഴിയാണ് സീനായ് മലയിൽവെച്ച് ഇസ്രായേൽ ജനത്തിന് പത്തുകല്പനകൾ നല്കുന്നത്. കല്പനകളുമായി സീനായ് മലയിൽനിന്ന് ഇറങ്ങി വരുമ്പോൾ ഇസ്രായേൽജനത കാളക്കൂട്ടിയുടെ പ്രതിമ ഉണ്ടാക്കി ആരാധിക്കുന്നതാണ് കാണുന്നത്. കുപിതനായ മോശ കല്പലകൾ തച്ചുടയ്ക്കുന്നു (പുറ 32). എങ്കിലും മോശ ദൈവത്തോട് ജനത്തിനുവേണ്ടി മാപ്പപേക്ഷിക്കുകയും നാല്പതു രാവും പകലും ഉപവസിച്ച് പ്രാർത്ഥിക്കുകയും ചെയ്യുന്നു. മലമുകളിൽ വന്ന് വീണ്ടും കല്പനകൾ വാങ്ങാൻ ദൈവം മോശയോട് കല്പിക്കുന്നു. അങ്ങനെ വീണ്ടും ദൈവകല്പനകളുമായി ഇറങ്ങിവരുന്ന മോശയുടെ മുഖം സൂര്യനെപ്പോലെ ശോഭിക്കുന്നു. അഹറോനും കൂടരും മോശയുടെ അടുക്കൽ വരാൻ ഭയപ്പെടുന്നു. അതുകൊണ്ട് മോശ മുടുപടം കൊണ്ട് മുഖം മറച്ച് ഇസ്രായേൽക്കാരുടെ ഇടയിലേക്ക് ഇറങ്ങിവരുന്നു (പുറ 34, 33).

ഈ മുടുപടം സൂചിപ്പിക്കുന്നത് ഈശോയുടെ മനുഷ്യാവതാരത്തെക്കുറിച്ചുള്ള പഴയനിയമപ്രവചനങ്ങൾക്കു മുകളിൽ കിടക്കുന്ന ആവരണത്തെയാണ്. അതായത് അടയാളങ്ങളിലൂടെയും പ്രതീകങ്ങളിലൂടെയും പ്രവചനങ്ങളിലൂടെയും അവ്യക്തമായിട്ടാണ് മനുഷ്യാവതാരത്തെക്കുറിച്ച് പഴയനിയമം സൂചിപ്പിക്കുന്നത്. പ്രവചനങ്ങൾക്കു മുകളിൽ കിടക്കുന്ന മുടുപടം അനാവരണം ചെയ്യപ്പെടുന്നത് ഈശോയുടെ മനുഷ്യാവതാരത്തോടു കൂടിയാണ്. ഇവിടെ എല്ലാ നിഴലുകളുംമാറി യാഥാർത്ഥ്യത്തെ നാം കാണുന്നു. ദൈവമായ ഈശോയെ നാം മുഖാഭിമുഖം ദർശിക്കുന്നു.

ശോശപ്പ സുറിയാനി എന്ന പദത്തിന് മുടുപടം, ആവരണം എന്നൊക്കെയാണർഥം. അപ്പെ എന്ന സുറിയാനി വാക്കാണ് മുഖത്തെ സൂചിപ്പിക്കാൻ ഉപയോഗിക്കുന്നത്. ദൈവത്തെ മുഖാഭിമുഖം ദർശിച്ചശേഷം ജീവിച്ചിരിക്കാനാകുമെന്ന് ഇസ്രായേൽക്കാർ കരുതിയിരുന്നില്ല (പുറ 33, 20). ആയതിനാൽ, ദൈവസാന്നിധ്യം പുകകൊണ്ടോ, മേഘം കൊണ്ടോ ആവരണംചെയ്തു കഴിയുമ്പോഴാണ് മുഖ്യപുരോഹിതർ അതിവിശുദ്ധസ്ഥലത്തു പ്രവേശിച്ചിരുന്നത്. പഴയനിയമത്തിൽക്കൂടിയുള്ള ദൈവസമ്പർക്കം മുടുപടത്തിൽക്കൂടിയുള്ള ദർശനംപോലെ അപൂർണ്ണവും അവ്യക്തവുമായിരുന്നു. എന്നാൽ മിശിഹായിൽ മുടുപടം കൂടാതെ നാം ദൈവത്തെ ദർശിക്കുന്നു (2കോറി 3:14). പഴയനിയമത്തേക്കാളും ശ്രേഷ്ഠവും മഹത്വപൂർണ്ണവുമാണ് പുതിയ നിയമം. പഴയനിയമം കല്പലകകളിലാണ് എഴുതപ്പെട്ടിരുന്നതെങ്കിൽ പുതിയനിയമമാകട്ടെ മനുഷ്യ ഹൃദയങ്ങളിലാണ് ആലേഖനം ചെയ്യപ്പെട്ടിരിക്കുന്നത്. പഴയനിയമത്തിന്റെ മഹത്വം താത്കാലികവും പുതിയനിയമമഹത്വം ശാശ്വതവുമാണ്. മുടുപടത്തെ യഹൂദരുടെ അന്ധതയുമായിട്ടാണ് പൗലോസ് ശ്ലീഹാ ബന്ധപ്പെടുത്തുന്നത്. പ്രവചനങ്ങൾ ഈശോയിൽ പൂർത്തീകരിക്കപ്പെട്ടിട്ടും മിശിഹായെ ദർശിക്കുവാൻ യഹൂദർക്കു കഴിഞ്ഞില്ല. എന്നാൽ, വിശ്വാസത്തോടെ നാം ഈശോയെ സമീപിക്കുമ്പോൾ അജ്ഞതയുടെയും അന്ധകാരത്തിന്റെയും മുടുപടം നമ്മിൽനിന്നും മാറിപ്പോകുകയും ദൈവദർശനം സാധ്യമാകുകയും ചെയ്യും. നോമ്പുകാലം മിശിഹായുടെ മഹത്വം ദർശിക്കുവാനും അതു നമ്മുടെ ജീവിതത്തെ പ്രശോഭിപ്പിക്കുവാനുമുള്ള അവസരമായിത്തീരട്ടെ.

ഫാ. ഫ്രാൻസിസ് പിട്ടാപ്പിള്ളിൽ  
മൗണ്ട് സെന്റ് തോമസ്  
കാക്കനാട്.